
Dashabhumishvaro Nama Mahayanasutraratnaraja Stotram

ದಶಭೂಮೀಶ್ವರೋ ನಾಮ
ಮಹಾಯಾನಸೂತ್ರರತ್ನರಾಜಸ್ತೋತ್ರಂ

Document Information



Text title : Dashabhumishvaro Nama Mahayanasutraratnaraja Stotram

File name : dashabhUmIshvaronAmamahAyAnasUtraratnarAjastotram.itx

Category : misc, buddha, stotra

Location : doc_z_misc_general

Transliterated by : DSBC staff

Proofread by : Miroj Shakya

Acknowledge-Permission: Prof. Miroj Shakya, Text Nagarjuna Institute of Exact Methods,

Digital Sanskrit Buddhist Canon Project, University of the West <https://www.dsbcproject.org/>

Latest update : March 8, 2025

Send corrections to : [sanskrit at cheerful dot c om](mailto:sanskrit@cheerfuldotcom)

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 8, 2025

sanskritdocuments.org

ದಶಭೂಮೀಶ್ವರೋ ನಾಮ ಮಹಾಯಾನಸೂತ್ರರತ್ನರಾಜಸ್ತೋತ್ರಂ



ಶಮದಮನಿರತಾನಾಂ ಶಾಂತದಾಂತಾಶಯಾನಾಂ
ಖಗಪಥಸದೃಶಾನಾಮಂತರೀಕ್ಷಸಮಾನಾಂ .
ಖಿಲಮಲವಿಧುತನಾಂ ಮಾರ್ಗಜ್ಞಾನಸ್ಥಿತಾನಾಂ
ಶೃಣುತ ವರವಿಶೇಷಂ ಬೋಧಿಸತ್ತ್ವಾಂಶ್ಚ ಶ್ರೇಷ್ಠಾನ್ .. 1..
ಕುಶಲಸತಸಹಸ್ರಂ ಸಂಚಿತಂ ಕಲ್ಪಕೋಟಯಾ
ಸುಬುದ್ಧಶತಸಹಸ್ರಂ ಪೂಜಯಿತ್ವಾ ಗೃಹೀತಂ .
ಪ್ರತ್ಯೇಕಜಿನವರಾನ್ವೈ ಪೂಜಯಿತ್ವಾ ತ್ವನಂತಾನ್
ಸಕಲಜಗಹಿತಾಯ ಜಾಯತೇ ಬೋಧಿಚಿತ್ತಂ .. 2..
ಉತ ತಪತಪಿತಾನಾಂ ಕ್ಷಾಂತಿಪಾರಂಗತಾನಾಂ
ಹೃತಶ್ರಿತಚರಿತಾನಾಂ ಪುಣ್ಯಜ್ಞಾನೋದ್ಗತಾನಾಂ .
ವಿಪುಲಗತಿಮತೀನಾಂ ಪುಣ್ಯಜ್ಞಾನಾಶಯಾನಾಂ
ದಶಬಲಸಮತುಲ್ಯಂ ಜಾಯತೇ ಬೋಧಿಚಿತ್ತಂ .. 3..
ಪ್ರಮುದಿತಸುಮತೀನಾಂ ದಾನಧರ್ಮೇ ರತಾನಾಂ
ಸಕಲಜಗಹಿತಾರ್ಥಂ ನಿತ್ಯಮೇವೋದ್ಯತಾನಾಂ .
ಜಿನಗುಣನಿರತಾನಾಂ ಸತ್ತ್ವರಕ್ಷಾವ್ರತಾನಾಂ
ತ್ರಿಭುವನಹಿತಕರ್ತೃ ಜಾಯತೇ ಬೋಧಿಚಿತ್ತಂ .. 4..
ಅಕುಶಲವಿರತಾನಾಂ ಶುದ್ಧಮಾರ್ಗೇ ಸ್ಥಿತಾನಾಂ
ವ್ರತನಿಯಮರತಾನಾಂ ಶಾಂತಸೌಮ್ಯೇಂದ್ರಿಯಾಣಾಂ .
ಜಿನಶರಣಗತಾನಾಂ ಬೋಧಿಚರ್ಯಾಶಯಾನಾಂ
ತ್ರಿಭುವನಹಿತಸಾಧ್ಯಂ ಜಾಯತೇ ಬೋಧಿಚಿತ್ತಂ .. 5..
ಅನುಗತಕುಶಲಾನಾಂ ಕ್ಷಾಂತಿನ್ವಾರಸ್ಯಭಾಜಾಂ
ವಿದಿತಗುಣರಸಾನಾಂ ತ್ಯಕ್ತಮಾನೋತ್ಸವಾನಾಂ .
ನಿಹಿತಶುಭಮತೀನಾಂ ದಾನಸೌಮ್ಯಾಶಯಾನಾಂ
ಸಕಲಹಿತವಿಧಾನಂ ಜಾಯತೇ ಬೋಧಿಚಿತ್ತಂ .. 6..
ಪ್ರಚಲತಿ ಶುಭಕಾರ್ಯೇ ಧೀರವೀರ್ಯಾಃ ಸಹಾಯಾ

ನಿಖಿಲಜನಹಿತಾರ್ಥಂ ಪ್ರೋದ್ಯತೇ ಮಾನಸಿಂಹಃ .
 ಅವಿರತಗುಣಸಾಧ್ಯಾ ನಿರ್ಜಿತಕ್ಲೇಶಸಂಧಾ
 ಝಟಿತಿ ಮನಸಿ ತೇಷಾಂ ಜಾಯತೇ ಬೋಧಿಚಿತ್ತಂ .. 7..
 ಸುಸಮವಹಿತಚಿತ್ತಾ ದ್ವಸ್ತಮೋಹಾಂಧಕಾರಾ
 ವಿಗಲಿತಮದಮಾನಾ ತ್ಯಕ್ತಸಂಕ್ಲಿಷ್ಟಮಾರ್ಗಾಃ .
 ಸಮಸುಖನಿರತಾ ಯೇ ತ್ಯಕ್ತಸಂಸಾರಸಂಗಾ
 ಝಟಿತಿ ಮನಸಿ ತೇಷಾಂ ಜಾಯತೇ ಬೋಧಿಚಿತ್ತಂ .. 8..
 ವಿಮಲಖಸಮಚಿತ್ತಾ ಜ್ಞಾನವಿಜ್ಞಾನವಿಜ್ಞಾ
 ನಿಹತನಮುಚಿಮಾರಾ ವಾಂತಕ್ಲೇಶಾಭಿಮಾನಾಃ .
 ಜಿನಪದಶರಣಸ್ಥಾ ಲಬ್ಧತತ್ತ್ವಾರ್ಥಕಾಯೇ
 ಸಪದಿ ಮನಸಿ ತೇಷಾಂ ಜಾಯತೇ ಬೋಧಿಚಿತ್ತಂ .. 9..
 ತ್ರಿಭುವನಶಿವಸಾಧ್ಯೋಪಾಯವಿಜ್ಞಾನಧೀರಾಃ
 ಕರಿಬಲಪರಿಹಾರೋಪಾಯವಿದ್ವದ್ಧಿಮಂತಃ .
 ಸುಗತಗುಣಸಮೀಹಾ ಯೇ ಚ ಪುಣ್ಯಾನುರಾಗಾ
 ಸಪದಿ ಮನಸಿ ತೇಷಾಂ ಜಾಯತೇ ಬೋಧಿಚಿತ್ತಂ .. 10..
 ತ್ರಿಭುವನಹಿತಕಾಮಾ ಬೋಧಿಸಂಭಾರಪೂತ್ರ್ಯ
 ಪ್ರಣಿಹಿತಮನಸಾ ಯೇ ದುಷ್ಕರೇಽಪಿ ಚರಂತಿ .
 ಅವಿರತಶುಭಕರ್ಮ ಪ್ರೋದ್ಯತಾಂ ಬೋಧಿಸತ್ತ್ವಾಃ
 ಸಪದಿ ಮನಸಿ ತೇಷಾಂ ಜಾಯತೇ ಬೋಧಿಚಿತ್ತಂ .. 11..
 ದಶಬಲಗುಣಕಾಮಾ ಬೋಧಿಚರ್ಯಾನುರಕ್ತಾ
 ವಿಜಿತಕರಿಬಲೌಘಾಸ್ತ್ಯಕ್ತಮಾನಾನುಷಂಗಾಃ .
 ಅನುಗತಶುಭಮಾರ್ಗಾ ಲಬ್ಧಧರ್ಮಾರ್ಥಕಾಮಾ
 ಝಟಿತಿ ಮನಸಿ ತೇಷಾಂ ಜಾಯತೇ ಬೋಧಿಚಿತ್ತಂ .. 12..
 ಇತಿ ಗಣಿತಗುಣಾಂಶಾ ಬೋಧಿಚರ್ಯಾಶ್ಚರಂತು
 ಜಿನಪದಪ್ರಣಿಧಾನಾ ಸತ್ಸಮೃದ್ಧಿಂ ಲಭಂತು .
 ತ್ರಿಭುವನಪರಿಶುದ್ಧಾ ಬೋಧಿಚಿತ್ತಂ ಲಭಂತು
 ತ್ರಿಶರಣಪರಿಶುದ್ಧಾ ಬೋಧಿಸತ್ತ್ವಾ ಭವಂತು .. 13..
 ದಶಪಾರಮಿತಾಃ ಪೂರ್ಯ ದಶಭೂಮೀಶ್ವರೋ ಭವೇತ್ .
 ಭೂಯೋಽಪಿ ಕಥ್ಯತೇ ಹ್ಯೇತಚ್ಛೃಣುತೈವಂ ಸಮಾಸತಃ .. 14..
 ಬೋಧಿಚಿತ್ತಂ ಯದಾನಾದ್ಯ ಸಂಪ್ರದಾನಂ ಕರೋತಿ ಯಃ .
 ತದಾ ಪ್ರಮುದಿತಾಂ ಪ್ರಾಪ್ನೋ ಜಂಬೂದ್ವೀಪೇಶ್ವರೋ ಭವೇತ್ .. 15..

ತತ್ರಸ್ಥಃ ಪಾಲಯೇತ್ ಸತ್ತ್ವಾನ್ ಯಥೇಚ್ಛಪ್ರತಿಪಾದನೈಃ .
 ಸ್ವಯಂ ದಾನೇ ಪ್ರತಿಷ್ಠಿತ್ವಾ ಪರಾಂಶ್ಚಾಪಿ ನಿಯೋಜಯೇತ್ .. 16..
 ಸರ್ವಾನ್ ಬೋಧಾ ಪ್ರತಿಷ್ಠಾಪ್ಯ ಸಂಪೂರ್ಣದಾನಪಾರಗಃ .
 ಏತತ್ಕರ್ಮಾನುಭಾವೇನ ಸಂವರಂ ಸಮುಪಾಚರೇತ್ .. 17..
 ಸಂಪಚ್ಛೇಲಂ ಸಮಾಧಾಯ ಸಂವರಂ ಕುಶಲೀ ಭವೇತ್ .
 ತತಃ ಸ ವಿಮಲಾಂ ಪ್ರಾಪ್ತಶ್ಚಾತುರ್ಧ್ವೀಪೇಶ್ವರೋ ಭವೇತ್ .. 18..
 ತತ್ರಸ್ಥಃ ಪಾಲಯೇತ್ ಸತ್ತ್ವಾನ್ ಕುಶಲಂ ನಿವಾರಯೇತ್ .
 ಸ್ವಯಂ ಶೀಲೇ ಪ್ರತಿಷ್ಠಿತ್ವಾ ಪರಾಂಶ್ಚಾಪಿ ನಿಯೋಜಯೇತ್ .. 19..
 ಸರ್ವಾನ್ ಬೋಧಾ ಪ್ರತಿಷ್ಠಾಪ್ಯ ಸಂಪೂರ್ಣಕುಶಲೀ ಭವೇತ್ .
 ಏತದ್ಧರ್ಮವಿಪಾಕೇನ ಕ್ಷಾಂತಿವ್ರತಮುಪಾಶ್ರಯೇತ್ .. 20..
 ಸಮ್ಯಕ್ ಕ್ಷಾಂತಿವ್ರತಂ ಧೃತ್ವಾ ಕ್ಷಾಂತಿಭೃತ್ ಕುಶಲೀ ಭವೇತ್ .
 ತತಃ ಪ್ರಾಭಾಕರೀಂ ಪ್ರಾಪ್ತಸ್ತಯಸ್ತಿಂಶಾಧಿಪೋ ಭವೇತ್ .. 21..
 ತತ್ರಸ್ಥಃ ಪಾಲಯೇತ್ ಸತ್ತ್ವಾನ್ ಕ್ಲೇಶಮಾರ್ಗನಿವಾರಣೈಃ .
 ಸ್ವಯಂ ಕ್ಷಾಂತಿವ್ರತೇ ಸ್ಥಿತ್ವಾ ಪರಾಂಶ್ಚಾಪಿ ನಿಯೋಜಯೇತ್ .. 22..
 ಸತ್ತ್ವಾನ್ ಬೋಧಾ ಪ್ರತಿಷ್ಠಾಪ್ಯ ಶಾಂತಿಪಾರಂಗತೋ ಭವೇತ್ .
 ಏತತ್ಪುಣ್ಯವಿಪಾಕೇನ ವೀರ್ಯಬಲಮುಪಾಶ್ರಯೇತ್ .. 23..
 ಸಮ್ಯಗ್ ವೀರ್ಯಂ ಸಮಾಧಾಯ ವೀರ್ಯಭೃತ್ಕುಶಲೀ ಭವೇತ್ .
 ತತಶ್ಚಾರ್ಚಿಷ್ಮತೀಂ ಪ್ರಾಪ್ಯ ಸುಧಾಮಾಧಿಪತಿರ್ಭವೇತ್ .. 24..
 ತತ್ರಸ್ಥಃ ಪಾಲಯನ್ ಸರ್ವಾನ್ ಕುದೃಷ್ಟಿಃ ಸನ್ನಿವಾರಯೇತ್ .
 ಸಮ್ಯಗ್ದೃಷ್ಟ್ವಾ ಪ್ರತಿಷ್ಠಾಯ ಬೋಧಯಿತ್ವಾ ಪ್ರಯತ್ನತಃ .. 25..
 ಸ್ವಯಂ ಧ್ಯಾನವ್ರತೇ ಸ್ಥಿತ್ವಾ ಪರಾಂಶ್ಚಾಪಿ ನಿಯೋಜಯೇತ್ .
 ಸರ್ವಾನ್ ಬೋಧಾ ಪ್ರತಿಷ್ಠಾಪ್ಯ ಧ್ಯಾನಪಾರಂಗತೋ ಭವೇತ್ .. 26..
 ಏತತ್ಪುಣ್ಯವಿಪಾಕೇನ ಧ್ಯಾನಪಾರಂ ಸಮಾರಭೇತ್ .
 ಸರ್ವಕ್ಷೇಶಾನ್ ವಿನಿರ್ಜಿತ್ಯ ಸಮಾಧಿಸುಸ್ಥಿತೋ ಭವೇತ್ .. 27..
 ಸಮ್ಯಗ್ಲಾಭಂ ಸಮಾಧಾಯ ಸಮಾಧಿಕುಶಲೀ ಭವೇತ್ .
 ತತಃ ಸುದುರ್ಜಯಾಂ ಪ್ರಾಪ್ತಃ ಸ ತುಷಿತಾಧಿಪೋ ಭವೇತ್ .. 28..
 ತತ್ರಸ್ಥಃ ಪಾಲಯೇತ್ಸತ್ತ್ವಾಂಸ್ತೀರ್ಥ್ಯಮಾರ್ಗನಿವಾರಣೈಃ .
 ಸತ್ತ್ವಧರ್ಮಂ ಪ್ರತಿಷ್ಠಾಪ್ಯ ಬೋಧಯಿತ್ವಾ ಪ್ರಯತ್ನತಃ .. 29..
 ಸ್ವಯಂ ಧ್ಯಾನವ್ರತೇ ಸ್ಥಿತ್ವಾ ಪರಾಂಶ್ಚಾಪಿ ನಿಯೋಜಯೇತ್ .
 ಸರ್ವಾನ್ ಬೋಧಾ ಪ್ರತಿಷ್ಠಾಪ್ಯ ಧ್ಯಾನಪಾರಂಗತೋ ಭವೇತ್ .. 30..
 ಏತತ್ಪುಣ್ಯವಿಪಾಕೇನ ಪ್ರಜ್ಞಾವ್ರತಮುಪಾಶ್ರಯೇತ್ .

ಸರ್ವಾನ್ಮಾರಾನ್ ವಿನಿರ್ಜಿತ್ಯ ಪ್ರಜ್ಞಾಭಿಜ್ಞಾಸಮೃದ್ಧಿಮಾನ್ .. 31..
 ಸಮ್ಯಕ್ ಪ್ರಜ್ಞಾಂ ಸಮಾಧಾಯ ಸ್ವಾಭಿಜ್ಞಾಕುಶಲೀ ಭವೇತ್ .
 ತತಶ್ಚಾಭಿಮುಖೀಂ ಪ್ರಾಪ್ತಃ ಸುನಿರ್ಮಿತಾಧಿಪೋ ಭವೇತ್ .. 32..
 ತತ್ರಸ್ಥಃ ಪಾಲಯೇತ್ ಸತ್ತ್ವಾನ್ ಭಿಮಾನನಿವಾರಣೈಃ .
 ಶೂನ್ಯತಾಂ ಸುಪ್ರತಿಷ್ಠಾಪ್ಯ ಬೋಧಯಿತ್ವಾ ಪ್ರಯತ್ನತಃ .. 33..
 ಸ್ವಯಂ ಪ್ರಜ್ಞಾವ್ರತೇ ಸ್ಥಿತ್ವಾ ಪರಾಂಶ್ಚಾಪಿ ನಿಯೋಜಯೇತ್ .
 ಸರ್ವಾನ್ ಬೋಧೌ ಪ್ರತಿಷ್ಠಾಪ್ಯ ಪ್ರಜ್ಞಾಪಾರಂಗತೋ ಭವೇತ್ .. 34..
 ಏತತ್ಪುಣ್ಯವಿಪಾಕೈಶ್ಚ ಸಮುಪಾಯವ್ರತಂ ಚರೇತ್ .
 ಸರ್ವದುಷ್ಟಾನ್ ವಿನಿರ್ಜಿತ್ಯ ಸದ್ಧರ್ಮಕುಶಲೀ ಸುಧೀಃ .. 35..
 ಸಮುಪಾಯವಿಧಾನೇನ ಸತ್ತ್ವಾನ್ ಬೋಧೌ ನಿಯೋಜಯೇತ್ .
 ತತೋ ದೂರಂಗಮಾಂ ಪ್ರಾಪ್ತೋ ವಶವರ್ತೀಶ್ವರೋ ಭವೇತ್ .. 36..
 ತತ್ರಸ್ಥಃ ಪಾಲಯೇತ್ಸತ್ತ್ವಾನ್ ಭಿಸಮಯಬೋಧನೈಃ .
 ಬೋಧಿಸತ್ತ್ವನಿಯಾಮೇಷು ಪ್ರತಿಷ್ಠಾಯ ಪ್ರಬೋಧಯೇತ್ .. 37..
 ತತ್ರೋಪಾಯೇ ಸ್ವಯಂ ಸ್ಥಿತ್ವಾ ಪರಾಂಶ್ಚಾಪಿ ನಿಯೋಜಯೇತ್ .
 ಸರ್ವಾನ್ ಬೋಧೌ ಪ್ರತಿಷ್ಠಾಪ್ಯ ಉಪಾಯಪಾರಗೋ ಭವೇತ್ .. 38..
 ಏತತ್ಪುಣ್ಯಾನುಭಾವಶ್ಚ ಸುಪ್ರಣಿಧೀನುಪಾಶ್ರಯೇತ್ .
 ಮಿಥ್ಯಾದೃಷ್ಟಿಂ ವಿನಿರ್ಜಿತ್ಯ ಸಮ್ಯಗ್ದೃಷ್ಟಿಃ ಕೃತೋ ಬುದ್ಧಿಃ .. 39..
 ಸುಪ್ರತಿಷ್ಠಿತಚಿತ್ತೇನ ಸಮ್ಯಗ್ಬೋಧೌ ಪ್ರತಿಷ್ಠಿತಃ .
 ತತಶ್ಚಾಪ್ಯಚಲಾಂ ಪ್ರಾಪ್ತೋ ಬುದ್ಧಯಾ ಸಾಹಸ್ರಿಕಾಧಿಪಃ .. 40..
 ತತ್ರಸ್ಥಃ ಪಾಲಯೇತ್ಸತ್ತ್ವಾನ್ ತ್ರಿಪಾನಂ ಸಂಪಿಬೇತ್ ಶನೈಃ .
 ಲೋಕಧಾತೌ ಪರಿಜ್ಞಾನೇ ಪ್ರತಿಷ್ಠಾಪ್ಯ ಪ್ರಬೋಧಯೇತ್ .. 41..
 ಸುಪ್ರಣಿಧೌ ಸ್ವಯಂ ಸ್ಥಿತ್ವಾ ಪರಾಂಶ್ಚಾಪಿ ನಿಯೋಜಯೇತ್ .
 ಸರ್ವಾನ್ ಬೋಧೌ ಪ್ರತಿಷ್ಠಾಪ್ಯ ಪ್ರಾಣಿಷು ಪಾರಗೋ ಭವೇತ್ .. 42..
 ಏತತ್ಪುಣ್ಯಾನುಸಾರೈಶ್ಚ ಬಲವ್ರತಮುಪಾಶ್ರಯೇತ್ .
 ಸರ್ವದುಷ್ಟಾನ್ ವಿನಿರ್ಜಿತ್ಯ ಸಂಬೋಧಿಕೃತನಿಶ್ಚಯಃ .. 43..
 ಸಮ್ಯಗ್ಯತ್ನಸಮುತ್ಸಾಹೈಃ ಸರ್ವತೀರ್ಥಾನ್ ವಿನಿರ್ಜಯೇತ್ .
 ತತಃ ಸಾಧುಮತೀಂ ಪ್ರಾಪ್ತೋ ಮಹಾಬ್ರಹ್ಮಾ ಭವೇತ್ ಕೃತೀ .. 44..
 ತತ್ರಸ್ಥಃ ಪಾಲಯನ್ ಸತ್ತ್ವಾನ್ ಬುದ್ಧಯಾನೋಪದೇಶನೈಃ .
 ಸತ್ತ್ವಾನ್ ಸಮಪರಿಜ್ಞಾನೇ ಸಮ್ಯಗ್ಬೋಧೌ ಪ್ರಬೋಧಯೇತ್ .. 45..
 ಸ್ವಯಂ ಬಲೇ ಪ್ರತಿಷ್ಠಿತ್ವಾ ಪರಾಂಶ್ಚಾಪಿ ನಿಯೋಜಯೇತ್ .
 ಸರ್ವಾನ್ ಬೋಧೌ ಪ್ರತಿಷ್ಠಾಪ್ಯ ಬಲಪಾರಂಗತೋ ಭವೇತ್ .. 46..

ಏತತ್ಪುಣ್ಯವಿಪಾಕೈಶ್ಚ ಜ್ಞಾನವ್ರತಮುಪಾಶ್ರಯೇತ್ .
ಚತುರ್ಮಾರಾನ್ ವಿನಿರ್ಜಿತ್ಯ ಬೋಧಿಸತ್ತ್ವಗುಣಾಕರಃ .. 47..
ಸಮ್ಯಗ್ಜ್ಞಾನಂ ಸಮಾಧಾಯ ಸದ್ಧರ್ಮಕುಶಲೋ ಭವೇತ್ .
ಧರ್ಮಮೇಘಾಂ ತತಃ ಪ್ರಾಪ್ತೋ ಮಹೇಶ್ವರೋ ಭವೇತ್ ಕೃತೀ .. 48..
ತತ್ರಸ್ಥಃ ಪಾಲಯನ್ ಸರ್ವಾನ್ ಸರ್ವಾಕಾರಾನುಬೋಧನೈಃ .
ಸರ್ವಾಕಾರವರೇ ಜ್ಞಾನೇ ಪ್ರತಿಷ್ಠಾಪ್ಯ ಪ್ರಬೋಧಯೇತ್ .. 49..
ಸ್ವಯಂ ಜ್ಞಾನೇ ಪ್ರತಿಷ್ಠಿತ್ವಾ ಪರಾಂಶ್ಚಾಪಿ ನಿಯೋಜಯೇತ್ .
ಸರ್ವಾನ್ ಬೋಧೌ ಪ್ರತಿಷ್ಠಾಪ್ಯ ಜ್ಞಾನಪಾರಂಗತೋ ಭವೇತ್ .. 50..
ಏತತ್ಪುಣ್ಯಾನುಭಾವೈಶ್ಚ ದಶಭೂಮೀಶ್ವರೋ ಜಿನಃ .
ಸರ್ವಾಕಾರಗುಣಾಧಾರಃ ಸರ್ವಜ್ಞೋ ಧರ್ಮಲಾಭವಿತ್ .. 51..
ಇತಿ ಮತ್ಸಾ ಭುವಭಿಶ್ಚ ಸಂಬುದ್ಧಪದಲಬ್ಧಯೇ .
ದಶಪಾರಮಿತಾರೂಪೇ ಚರಿತವ್ಯಂ ಸಮಾಹಿತೈಃ .. 52..
ತಥಾ ಬೋಧಿಂ ಶಿವಾಂ ಪ್ರಾಪ್ಯ ಚತುರ್ಮಾರಾನ್ ವಿನಿರ್ಜಯೇತ್ .
ಸರ್ವಾನ್ ಬೋಧೌ ಪ್ರತಿಷ್ಠಾಪ್ಯ ನಿರ್ವೃತಿಂ ಸಮವಾಪ್ಸ್ಯಥ .. 53..
ಏತಜ್ಞಾತ್ವಾ ಪರಿಚ್ಛಾಯಾಂ ಚರದ್ವಂ ಬೋಧಿಶಾಸನೇ .
ನಿರ್ವಿಘ್ನಂ ಬೋಧಿಮಾಸಾದ್ಯ ಲಭದ್ವಂ ಸೌಗತಂ ಪದಂ .. 54..
ಏತಾಸ್ತಾ ಖಲ್ವಾಹ ಜಿನಪುತ್ರೋ ದಶಬೋಧಿಸತ್ತ್ವಭೂಮಯಃ ಸಮಾಸತೋ
ನಿರ್ದಿಷ್ಟಾಃ
ಸರ್ವಾಕಾರವರೋಪೇತಾಃ ಸರ್ವಜ್ಞಾನಾನುಗತಾ ದ್ರಷ್ಟವ್ಯಾಃ . ತಸ್ಯಾಂ ವೇಲಾಯಾಮಯಂ
ತ್ರಿಸಾಹಸ್ರಲೋಕಧಾತುಷಡ್ವಿಕಾರಂ ಪ್ರಾಕಂಪತ ವಿವಿಧಾನಿ ಚ ಪುಣ್ಯಾನಿ
ವಿಯತ್ತೋ ನೃಪತನ್ . ದಿವ್ಯಮಾನುಷಕಾಣಿ ಚ ಭೂತಾನಿ ಸಂಪ್ರವಾದಿತಾನ್ಯಭೂವನ್,
ಅನುಮೋದನಾಂಶಗೇನ ಚ ಯಾವದಕನಿಷ್ಕಭುವನಂ ವಿಜ್ಞಪ್ತಮಭೂತ್ ..
ಇತಿ ಶ್ರೀಬೋಧಿಸತ್ತ್ವಚರ್ಯಾಪ್ರಸ್ಥಾನಾದ್ ದಶಭೂಮೀಶ್ವರೋ ನಾಮ
ಮಹಾಯಾನಸೂತ್ರರತ್ನರಾಜಸ್ತೋತ್ರಂ ಸಂಪೂರ್ಣಂ ..

Dashabhumishvaro Nama Mahayanasutratnaraja Stotram

pdf was typeset on March 8, 2025

Please send corrections to sanskrit@cheerful.com

